

1. प्रधानमंत्री नरेन्द्र मोदी ने अमरीका के राष्ट्रपति डॉनल्ड ट्रम्प को स्पष्ट रूप से कहा— पाकिस्तान के मुद्दे पर भारत को तीसरे पक्ष की मध्यस्थता स्वीकार नहीं।
2. एकीकृत पेंशन योजना में केन्द्रीय कर्मचारियों को अब सेवानिवृत्ति और मृत्यु पर मिलेगा ग्रेच्युटी का लाभ : केंद्रीय राज्य मंत्री डॉ. जितेन्द्र सिंह ने दिल्ली में किया ऐलान।
3. लखनऊ के अंतरिक्ष यात्री शुभांशु शुक्ला को अंतर्राष्ट्रीय अंतरिक्ष स्टेशन ले जाने वाला एक्सओम-4 मिशन 22 जून तक के लिए स्थगित : जल्द जारी होगी नई तिथि।
4. प्रदेशभर में योग सप्ताह के तहत चार हजार विशेष ट्रेनर दे रहे हैं प्रशिक्षण : आयुष राज्यमंत्री दयाशंकर मिश्र ने कहा— योग दिवस पर योगाभ्यास के साथ होगा वृक्षारोपण। और
5. दक्षिण पश्चिम मानसून ने सोनभद्र के रास्ते राज्य में दी दस्तक : मौसम विभाग ने पूर्वी उत्तर प्रदेश में अगले चार दिनों तक बारिश का जताया अनुमान।

प्रधानमंत्री नरेन्द्र मोदी ने अमरीकी राष्ट्रपति डॉनल्ड ट्रम्प से जोर देकर कहा है कि पाकिस्तान के साथ मामले सुलझाने में भारत ने कभी भी तीसरे पक्ष की मध्यस्थता को

स्वीकार नहीं किया और आगे भी नहीं करेगा। विदेश सचिव विक्रम मिसरी ने इस संबंध में जानकारी दी।

प्रधानमंत्री मोदी ने राष्ट्रपति ट्रंप को स्पष्ट रूप से कहा कभी भी किसी भी स्तर पर भारत अमेरिका ट्रेड डील या अमेरिका द्वारा भारत और पाकिस्तान के बीच मध्यस्थता जैसे विषयों पर बात नहीं हुई थी। सैन्य कार्यवाही रोकने की बात सीधे भारत और पाकिस्तान के बीच दोनों सेनाओं की existing channels के माध्यम से हुई थी, और पाकिस्तान के ही आग्रह पर हुई थी। प्रधानमंत्री मोदी ने जोर देकर कहा कि भारत ने न तो कभी मध्यस्थता स्वीकार की थी, न करता है, और न ही कभी करेगा।

भाजपा राज्यसभा सांसद दिनेश शर्मा ने विदेश सचिव विक्रम मिसरी के बयान पर लखनऊ में प्रतिक्रिया देते हुए कहा कि प्रधानमंत्री ने विश्व पटल पर स्पष्ट कर दिया है कि भारत आतंकवाद के खिलाफ कोई समझौता नहीं करेगा। बाइट....

भारत अब बदला हुआ भारत है युवा भारत है जो आतंकवाद के खिलाफ अब समझौते के मूड में नहीं है। आतंकवाद के समाप्ति तक जो ऑपरेशन सिंदूर है वो जारी है। इस बात की इससे ज्यादा स्पष्ट चर्चा विश्व पटल पर कहीं और नहीं हो सकती। ये मोदी जी के नेतृत्व का भारत है जो झुकता नहीं है।

एकीकृत पेंशन योजना के तहत आने वाले केन्द्रीय कर्मचारियों को अब सेवानिवृत्ति और मृत्यु की स्थिति में ग्रेच्युटी का लाभ मिलेगा। एनडीए सरकार के 11 वर्ष पूरे होने पर आयोजित संवाददाता सम्मेलन में केंद्रीय राज्य मंत्री डॉ. जितेन्द्र सिंह ने बताया कि यह नई व्यवस्था

राष्ट्रीय पेंशन योजना के तहत सभी श्रेणी के सरकारी कर्मचारियों को सामाजिक सुरक्षा देने की सरकार की प्रतिबद्धता को दर्शाती है।

उप मुख्यमंत्री केशव प्रसाद मौर्य ने आज गौतमबुद्ध नगर में विकसित भारत संकल्प सभा को संबोधित किया। इस दौरान उन्होंने सरकार की 11 साल की उपलब्धियों को जनता के सामने रखा। श्री मौर्य ने कहा कि प्रधानमंत्री नरेंद्र मोदी के नेतृत्व में देश की अर्थव्यवस्था 11वें से चौथें पायदान पर पहुंच गई है। बाइट....

2014 में जब मोदी जी सरकार में आए थे तो दुनिया के अंदर ग्यारह नंबर पर हमारी अर्थव्यवस्था थी और आज हमारी अर्थव्यवस्था चौथे नंबर के दुनिया में ऐसे देश हैं जिनके पास सबसे ज्यादा पैसा है और मोदी जी ने कहा है कि 2027 तक जब 13 वर्ष पूरे होंगे तब हम तीसरी अर्थव्यवस्था दुनिया की बन जाएंगे और वह भी दिन दूर नहीं होगा जब दुनिया में हम सबसे आगे होंगे और आगे होने का हमारा अधिकार है और यह मोदी जी के नेतृत्व में संभव है।

देश आयुष्मान भारत डिजिटल मिशन के माध्यम से डिजिटल स्वास्थ्य व्यवस्था के निर्माण की दिशा में आगे बढ़ रहा है। केंद्रीय स्वास्थ्य और परिवार कल्याण राज्य मंत्री अनुप्रिया पटेल ने आकाशवाणी समाचार के साथ विशेष साक्षात्कार में कहा कि अब तक 77 करोड़ देशवासियों का

आयुष्मान भारत स्वास्थ्य खाता पहचान पत्र बन चुका है।

बाइट.....

आज देश के अंदर 77 करोड़ लोग ऐसे हैं जिनका आभा आईडी जेनरेट हो चुका है और अब इस यूनिक आईडी के साथ देश के नागरिक अपनी हेल्थ रिकॉर्ड्स को लिंक-अप कर सकते हैं और 55 करोड़ लोग अपने हेल्थ रिकॉर्ड्स को इससे लिंक-अप कर चुके हैं। तो एक ऐसी क्रांतिकारी पहल है जिसके माध्यम से आज लोगों के लिए किसी भी समय, किसी भी स्थान से और सुरक्षित ढंग से अपने हेल्थ रिकॉर्ड्स को एक्सेस करना संभव हो पा रहा है, तो अब हमें किसी फाइल में रखने की जरूरत नहीं है, हम अपने फोन पर ही उसको जब चाहे एक्सेस कर सकते हैं।

दो दिवसीय दौरे पर गोरखपुर पहुंचे मुख्यमंत्री योगी आदित्यनाथ ने कल जलभराव और बाढ़ बचाव सहित विकास कार्यों और कानून व्यवस्था की समीक्षा बैठक की। बैठक में मुख्यमंत्री ने बाढ़ बचाव सम्बन्धी कार्यों की समीक्षा करते हुए कहा कि बंधों की सतत निगरानी की जाय और बचाव सम्बन्धी सभी काम जल्द पूरे कर लिये जाएं।

केंद्रीय राज्य मंत्री जयंत चौधरी ने आज बागपत के गांधी विद्यालय इण्टर कॉलेज में 53 लाख रुपए की लागत से खेलों के लिये निर्मित बहुउद्देश्यीय हॉल, स्विमिंग पूल समेत कई खेल सुविधाओं का लोकार्पण किया। इस अवसर पर उन्होंने कहा कि राज्य सरकार खेलों को बढ़ावा देने के लिए सार्थक प्रयास कर रही है। बाइट.....

पश्चिमी यूपी में जो स्पोर्ट्स का टैलेंट है जो मजबूर होकर हरियाणा में या दूसरे राज्यों में खेलता है। आज उनको मालूम है कि राज्य सरकार उनके लिए बहुत अथक प्रयास कर रही है। स्पोर्ट्स का विश्वविद्यालय यहां सरधना में तैयार किया गया है। कई स्पोर्ट्स को ओलंपिक जो स्पोर्ट्स हैं, डिसिप्लिन है उनको टारगेट किया जाएगा ताकि आने वाली प्रतियोगिताओं में खास तौर से ओलंपिक्स में वहां भारत के खिलाड़ी खूब जो अव्वल दर्ज की जो स्थान पाएंगे, पदक जीतेंगे।

ब्रेक

यह समाचार आप आकाशवाणी लखनऊ से सुन रहे हैं।

ताज़ा समाचार जानने के लिये आप हमारी वेबसाइट न्यूज़ ऑन ए0आई0आर0 डॉट जी0ओ0वी0 डॉट आई0एन0 पर लॉगिन कर सकते हैं। इसके साथ ही आप प्रादेशिक समाचारों का यह बुलेटिन हमारे यूट्यूब चैनल न्यूज़ ऑन एआईआर लखनऊ पर भी सुन सकते हैं।

लखनऊ के अंतरिक्ष यात्री शुभांशु शुक्ला को अंतर्राष्ट्रीय अंतरिक्ष स्टेशन ले जाने वाले एक्सओम-4 मिशन को 22 जून तक के लिए स्थगित कर दिया गया है। भारतीय अंतरिक्ष अनुसंधान संगठन— इसरो ने एक सोशल मीडिया पोस्ट में इस बारे में जानकारी दी। केंद्रीय विज्ञान और प्रौद्योगिकी राज्य मंत्री डॉ. जितेन्द्र सिंह ने बताया कि सुरक्षा और मौसम जैसे प्रमुख पैमानों के मूल्यांकन के बाद प्रक्षेपण की नई तिथि निर्धारित की जायेगी। बाइट....

जैसे पहले आपके साथ सूचना साझा की थी की उन्नीस तारीख की तिथि तय की गई थी लेकिन अभी उस औपचारिक घोषणा से पहले उनकी फिर से विस्तृत बैठक हुई जिसमें मॉड्यूल टेस्टिंग, क्रू हेल्थ वेदर वो सारी समीक्षा की गई और तो वहाँ से उन्होंने फिर सूचना दी के बाईस तारीख तक इंतजार करना होगा क्योंकि सेफ्टी का एंगल भी बहुत महत्वपूर्ण है और बहुत संवेदनशील है।

केंद्र सरकार इस वर्ष 15 अगस्त से तीन हजार रुपये की कीमत वाले फास्टटैग-आधारित वार्षिक पास की शुरुआत करेगी। इससे देशभर में राष्ट्रीय राजमार्गों पर निर्बाध और किफ़ायती यात्रा संभव होगी। यह वार्षिक पास लागू होने की तिथि से एक वर्ष या अधिकतम 200 यात्राओं के लिए वैध होगा।

प्रदेश के आयुष राज्यमंत्री दयाशंकर मिश्र ने आज वाराणसी में 21 जून को प्रदेश भर में होने वाले योग दिवस के कार्यक्रमों के बारे में जानकारी दी। उन्होंने बताया कि योग सप्ताह के तहत पूरे प्रदेश में चार हजार विशेष ट्रेनर्स के माध्यम से विभिन्न स्थानों पर योगाभ्यास कराया जा रहा है। उन्होंने कहा कि हरित योग की संकल्पना को साकार करते हुए योग दिवस के दिन वृक्षारोपण अभियान भी चलाया जाएगा। बाइट.....

हरित योग की संज्ञा भी दी गयी है तो जितने भी हरित पार्क है, सरोवर है उनके किनारे गाँव में अमृत सरोवरों का चयन किया गया है। उन अमृत सरोवरों पर भी वृक्ष लगाये जायेंगे तो गाँव गाँव शहर के पार्कों में

शहर के उन स्थानों पर तो हर व्यक्ति जहाँ जहाँ योग होगा वहाँ वृक्ष लगाये जायेंगे। इसलिए हरित योग की भी कल्पना की गयी है।

उत्तर प्रदेश में रूरल टूरिज्म का बढ़ावा देने के लिए पर्यटन विभाग ने 229 गांवों का चयन किया है। पर्यटन विभाग के निदेशक प्रखर मिश्रा ने बताया कि इन गांवों में विलेज कोऑर्डिनेटर तैनात किए गए हैं और होम स्टेज का निर्माण किया जा रहा है। बाइट....

कई सारे लोग बदलते हुए परिवेश में अपने शहर की भाग दौड़ से दूर एक गांव की जीवन शैली में अपना समय बिताना चाहते हैं। इसके लिए उत्तर प्रदेश पर्यटन द्वारा दो सौ उनतीस ग्रामों का चयन किया गया है। इन ग्रामों में विलेज कोऑर्डिनेटर्स अपॉइंट करे गए हैं जो कि गांव में रहने वाले लोगों के बीच में एक पर्यटन को लेकर के पॉजिटिव एनवायरनमेंट क्रिएट कर रहे हैं। इनकी ट्रेनिंग लगातार कराई जा रही है और होमस्टे का विकास किया जा रहा है। इन गांवों में और इन सभी गांवों में एसएचजी बनाई जा रही है। सेल्फ हेल्प ग्रुप ताकि गांव में आने वाले पर्यटकों को एक समूह के रूप में गांव की महिलाएं, कैंटीन और अन्य प्रकार की अवस्थापना सुविधाओं का संचालन करते हुए एक अच्छा अनुभव प्रदान कर सकें।

प्रदेश में आज हुए अलग-अलग सड़क हादसों में 11 लोगों की मौत हो गई और दो लोग गंभीर रूप से घायल हो गए। बुलंदशहर में आज सुबह एक तेज रफ्तार कार डिवाइडर से टकराकर पलट गई और उसमें आग लग गई। हादसे में कार सवार पांच लोगों की मौत हो गई, जबकि एक युवती को गंभीर हालत में अस्पताल में भर्ती कराया गया है। वहीं आगरा में थाना ट्रांस यमुना क्षेत्र में एक

सामान ढोने वाला वाहन पांच लोगों को रौंदते हुए शाहदरा फ्लाई ओवर पर डिवाइडर से टकरा कर पलट गया। इस हादसे में गाड़ी ड्राइवर समेत चार लोगो की मौत गयी है, जबकि एक व्यक्ति गंभीर रूप से घायल हो गया है।

प्रदेश में दक्षिण पश्चिम मानसून ने सोनभद्र के रास्ते दस्तक दे दी है। इसकी वजह से प्रदेश के पूर्वी भाग में कल से लगातार चार दिनों तक लगभग सभी स्थानों पर वर्षा की संभावना है। वहीं मौसम विभाग ने पश्चिमी उत्तर प्रदेश में भी बीस जून से तीन दिनों तक लगभग सभी स्थानों पर वर्षा का अनुमान जताया है।

(समाप्त)